

## தலைப்புச் செய்திகள்

1. அஇஅதிமுக-வின் இரு அணிகளும் இணைவதற்கான முயற்சிகள் முழுவீச்சில் நடைபெற்று வருகின்றன.

ஆளுநர் திரு. வித்யாசாகர் ராவ் சென்னை வந்துள்ளார்.

2. பிரதமர் திரு. நரேந்திரமோடி, பிஜேபி ஆளும் மாநில முதலமைச்சர்களுடன் இன்று புதுதில்லியில் ஆலோசனை நடத்துகிறார்.

3. மேற்கு தொடர்ச்சி மலை பகுதியில் கனமழையால் முல்லைப்பெரியாறு அணையின் நீர்மட்டம் அதிகரித்து வருகிறது.

4. உலக பேட்மிண்டன் சாம்பியன்ஷிப் போட்டி ஸ்காட்லாண்ட் கிளாஸ்கோவில் இன்று தொடங்குகிறது.

இனி விரிவான செய்திகள்.



இரு அணிகள் இணைப்பு

தமிழகத்தில் அஇஅதிமுகவின் இரு அணிகள் இணைப்பு தொடர்பாக தீவிர முயற்சிகள் தற்போது மேற்கொள்ளப்பட்டு வருகின்றன.

முன்னாள் முதலமைச்சர் திரு. ஓ. பன்னீர்செல்வம் தலைமையிலான அணி நிர்வாகிகள், தற்போது சென்னையில் உள்ள அவரது இல்லத்தில் இணைப்புக்கான நிபந்தனைகள் குறித்த முக்கிய பேச்சுவார்த்தையில் ஈடுபட்டுள்ளனர்.

இரு அணிகளும் இணையக்கூடும் என்ற எதிர்பார்ப்பில் மறைந்த முதலமைச்சரும், அஇஅதிமுகவின் பொதுச்செயலருமான செல்வி. ஜெயலலிதா நினைவிடம் அலங்கரிக்கப்பட்டு, நூற்றுக்கணக்கான தொண்டர்கள் கட்சியின் தலைமையகத்தில் குவிந்துள்ளதாக எமது செய்தியாளர் ஜெயசிங் தெரிவிக்கிறார்.

முதலமைச்சர் திரு. எடப்பாடி கே. பழனிச்சாமி, முன்னாள் முதலமைச்சர் திரு. ஓ. பன்னீர்செல்வம் கூட்டாக இணைப்பு பற்றிய அறிவிப்பை வெளியிடுவார்கள் என்ற நம்பிக்கையில் தொண்டர்கள் அங்கு கூடியுள்ளனர்.

இந்நிலையில், ஆளுநர் திரு. வித்யாசாகர் ராவ், தமது மும்பை நிகழ்ச்சிகளை ரத்து செய்துவிட்டு, இன்று சென்னை வந்துள்ளார்.

இரு அணிகளும் இணைக்கப்பட்டால், தமிழக அமைச்சரவை விரிவாக்கம் செய்யப்படும் என்றும் எதிர்பார்க்கப்படுகிறது.



அஇஅதிமுக வாய்ஸ்

முதலமைச்சர் ஜெயலலிதா கடந்த டிசம்பர் 5-ஆம் தேதி காலமானதையடுத்து, தமிழக அரசியலில் ஏற்பட்டுள்ள பல்வேறு திருப்பங்கள் குறித்த ஒரு செய்தித்தொகுப்பு:-

“தேவி சார் வாய்ஸ்”

அஇஅதிமுக பொதுச்செயலரும், முதலமைச்சருமான ஜெயலலிதா கடந்த ஆண்டு டிசம்பர் 5-ஆம் தேதி காலமானதையடுத்து, முதலமைச்சராக திரு. ஓ. பன்னீர்செல்வம் கடந்த டிசம்பர் 6-ஆம் தேதி பதவியேற்றார்.

பின்னர் கடந்த டிசம்பர் 29-ஆம் தேதி அஇஅதிமுக-வின் பொதுச்செயலராக திருமதி. சசிகலா தேர்ந்தெடுக்கப்பட்டார்.

அஇஅதிமுகவின் சட்டப்பேரவை கட்சி தலைவராக சசிகலா தேர்ந்தெடுக்கப்பட்டதையடுத்து, அவர் முதலமைச்சராக பதவியேற்கும்வகையில், திரு. ஓ. பன்னீர்செல்வம் கடந்த பிப்ரவரி 6-ஆம் தேதி முதலமைச்சர் பதவியை ராஜினாமா செய்தார்.

பின்னர், சென்ற பிப்ரவரி 9-ஆம் தேதி திரு. ஓ. பன்னீர்செல்வம், ராஜினாமா கடிதத்தை திரும்பப்பெறுவதாக அறிவித்ததையடுத்து, அவர் பிப்ரவரி 14-ஆம் தேதி கட்சியிலிருந்து நீக்கப்பட்டார்.

இதனையடுத்து, திரு. எடப்பாடி கே. பழனிச்சாமி, கடந்த பிப்ரவரி 16-ஆம் தேதி முதலமைச்சராக பதவியேற்றார்.

வருமானத்திற்கு அதிகமான சொத்து குவிப்பு வழக்கில் அஇஅதிமுக பொதுச்செயலாளர் வி.கே.சசிகலா, இளவரசி, வி.என்.சுதாகரன் உள்ளிட்டோரை விடுவித்த கர்நாடக உயர்நீதிமன்றத்தின் தீர்ப்பை உச்சநீதிமன்றம் கடந்த பிப்ரவரி 14-ஆம் தேதி ரத்து செய்தது.

இதனையடுத்து, சசிகலா பெங்களூரு பரப்பரன அக்ரஹார சிறையில் அடைக்கப்பட்டார்.

திரு. ஓ. பன்னீர்செல்வம் தலைமையில் அஇஅதிமுக புரட்சி தலைவி அம்மா அணியும்,

திரு. எடப்பாடி கே. பழனிச்சாமி தலைமையில் அஇஅதிமுக அம்மா அணியும் இணைவதற்கு முன்னோடியாக கட்சியின் துணை பொதுச்செயலாளர் டி.டி.வி. தினகரன் நீக்கப்பட்டுள்ளார்.

இதனையடுத்து, இரு அணிகளும் இணைவதற்கான பேச்சுவார்த்தைகள் சென்ற வெள்ளிக்கிழமை தொடங்கியது.



ஆலோசனை

பிரதமர் திரு. நரேந்திரமோடி, பிஜேபி தேசிய தலைவர் திரு. அமீத்ஷா, புதுதில்லியில் இன்றுமாலை பிஜேபி ஆளும் மாநில முதலமைச்சர்களுடன் ஆலோசனை மேற்கொள்கின்றனர்.

பிஜேபி துணை முதலமைச்சர்கள், மத்திய அமைச்சர்கள் பங்கேற்கும் இந்த கூட்டத்தில் மத்தியஅரசின் பல்வேறு நலத்திட்டங்கள் செயல்படுத்தப்படுவது குறித்து முக்கியமாக விவாதிக்கப்படும்.

வரும் 2019-ஆம்ஆண்டு நடைபெறவுள்ள மக்களவை தேர்தல் குறித்து இதில் விவாதிக்கப்படும் என்று தெரிகிறது.

இக்கூட்டத்தில் நலத்திட்டங்கள் குறித்த விளக்கக்காட்சியை முதலமைச்சர்கள் காண்பிக்க உள்ளனர்.



பிரதமர்

பிரதமர் திரு. நரேந்திரமோடி மண்வள அட்டைகள், பிராந்திய மொழிகளில் அச்சிடப்பட வேண்டுமென்று கேட்டுக்கொண்டுள்ளார்.

புதுதில்லியில் இன்று மண்வள அட்டைகள், பயிர் காப்பீடு திட்டத்தின் செயல்பாடுகள் குறித்த கூட்டத்தில் உரையாற்றியஅவர், இதனை சரியாக கண்காணிக்க வேண்டுமென்று வலியுறுத்தினார்.

நவீன தொழில்நுட்பத்தை பயன்படுத்த வேண்டுமென்று கூறியஅவர், மண் வள அட்டைகளை 16 மாநிலங்கள் முதற்கட்டமாக விவசாயிகளுக்கு வழங்கியுள்ளதாக கூறினார்.



ராஜ்நாட்சிங்

இந்தியா - சீனா இடையே டோக்லாம் எல்லைப் பகுதி பிரச்சனைக்கு, விரைவில் தீர்வு காணப்படும் என்று, மத்திய உள்துறை அமைச்சர் திரு. ராஜ்நாட்சிங் தெரிவித்துள்ளார்.

புதுதில்லியில் இந்தோ - திபெத் எல்லைப்படை நிகழ்ச்சியில் பேசியஅவர், இந்தியா அமைதியை விரும்புவதாக கூறினார்.

இருப்பினும் நாட்டின் இறையான்மையை பாதுகாக்க நமது படையினர் தயாராக இருப்பதாகவும், அவர் தெரிவித்தார்.

சிக்கிம் டோக்லாம் எல்லைப் பகுதியில் சீன துருப்புகள் சாலை அமைப்பதற்கு இந்திய பாதுகாப்புப் படையினர் எதிர்ப்பு தெரிவித்ததையடுத்து அங்கு பதற்றம் நிலவுகிறது.



ராமதாஸ்

தமிழக அரசு ஊழியர்கள் மற்றும் ஆசிரியர்களின் கோரிக்கைகளை மாநில அரசு உடனடியாக நிறைவேற்ற வேண்டுமென்று, பாட்டாளி மக்கள் கட்சி நிறுவனர் தலைவர் டாக்டர் எஸ். ராமதாஸ் கேட்டுக்கொண்டுள்ளார்.

சென்னையில் அவர் இன்று வெளியிட்டுள்ள அறிக்கையில், அரசு ஊழியர்களின் நான்கு அம்ச முதன்மை கோரிக்கைகளை உடனடியாக நிறைவேற்றி போராட்டத்தை தவிர்த்திடுமாறு வலியுறுத்தியுள்ளார்.



சூரிய கிரஹணம்

முழு சூரிய கிரஹணம் அமெரிக்காவில் தற்போது நிகழ்கிறது.

1979-ஆம்ஆண்டிற்குப் பிறகு முதன்முறையாக முழு சூரியகிரஹணம் அமெரிக்காவின் 10 மாகாணங்களில் காணமுடிவதாக, நாசா தெரிவித்துள்ளது.

இந்திய நேரப்படி நேற்றிரவு 9.36-க்கு Oregon மாகாணத்தில் தொடங்கிய இந்த சூரிய கிரஹணம், ஒரு மணி நேரத்திற்கு பிறகு அதன் முழு பரிணாமத்தை எட்டியது.

Oregon மாகாண Madras நகரம் இடாஹோ நெப்ராஸ்கா, இலினாய், கெண்டகி, ஜார்ஜியா, South Carolina பகுதிகளில் தெரியவந்த சூரிய கிரஹணம் நாளை அதிகாலை 1.36-க்கு முடிவடையவுள்ளது.

இந்த சூரிய கிரஹணத்தை அமெரிக்காவின் நாசா விண்வெளி மையம் இணையதளத்தில் நேரடியாக ஒளிபரப்பு செய்கிறது.

இந்தியாவில் இந்த சூரியகிரஹணம் தெரியாது என்பது குறிப்பிடத்தக்கது.



முல்லைப்பெரியாறு

மேற்கு தொடர்ச்சி மலை பகுதியில் தென்மேற்கு பருவமழை தீவிரமடைந்துள்ளதால், முல்லைப்பெரியாறு அணையின் நீர்மட்டம் 114 அடியை இன்று எட்டியது.

அணைக்கு ஆயிரத்து 382 கனஅடி தண்ணீர் வந்துகொண்டிருக்கிறது.

அணையிலிருந்து 225 கனஅடி தண்ணீர் வெளியேற்றப்படுகிறது.



அணை

மேட்டூர் அணையின் நீர்மட்டம் இன்று 52.87 அடியாக உள்ளது. அணைக்கு 4ஆயிரத்து 783 கனஅடி தண்ணீர் வந்துகொண்டிருக்கிறது. அணையிலிருந்து 700 கனஅடி தண்ணீர் வெளியேற்றப்படுகிறது.

கர்நாடக கிருஷ்ணராஜ சாகர் அணையின் நீர்மட்டம் இன்று 89.90 அடியாக உள்ளது.

அணைக்கு 4ஆயிரத்து 101 கனஅடி நீர் வந்து கொண்டிருக்கிறது

அணையிலிருந்து 5ஆயிரத்து 398 கனஅடி தண்ணீர் வெளியேற்றப்படுகிறது.



இருவரி....1

கன்னியாக்குமரி மாவட்டத்தில் சுதந்திர போராட்ட தியாகி தோழர் ப. ஜீவானந்தத்தின் 111-வது பிறந்தநாள் இன்று கொண்டாடப்படுகிறது.

நாகர்கோவிலில் உள்ள மணிமண்டபத்தில் அன்னாரது திருவுருவச்சிலைக்கு, மாவட்ட ஆட்சித்தலைவர் திரு. சஜன்சிங் சவான் மாலை அணிவித்து மரியாதை செலுத்தினார்.

-----

மதுரையில் வாகன சோதனையின்போது இரு சக்கர வாகனத்தில் வந்த இருவரிடமிருந்து ஒரு கோடியே 14 லட்சம் ரூபாய் மதிப்பிலான பழைய 500 மற்றும் ஆயிரம் ரூபாய் நோட்டுகளை காவல்துறையினர் பறிமுதல் செய்ததோடு, அவர்களை காவல்துறையினர் கைது செய்து விசாரணை மேற்கொண்டு வருகின்றனர்.

-----

தேசிய திறனாய்வு தேர்வுக்கு இன்றுமுதல் வரும் செப்டம்பர் ஒன்றாம்தேதிவரை விண்ணப்பிக்குமாறு சிவகங்கை மாவட்ட முதன்மை கல்வி அலுவலர் மகேஸ்வரி தெரிவித்துள்ளார்.

இருவரி....2

சிவகங்கை மாவட்டத்தில் விநாயகர் சதுர்த்திக்காக வைக்கப்படும் விநாயகர் சிலைகளை கரைப்பதற்கு தெப்பக்குளம், காரைக்குடி சிவன்கோவில் ஊரணி உள்ளிட்ட 6 இடங்களில் அனுமதி அளிக்கப்பட்டுள்ளதாக, மாவட்ட ஆட்சித்தலைவர் திருமதி. எஸ். மலர்விழி தெரிவித்துள்ளார்.

12 வயதுக்குட்பட்டவர்களுக்கு இடையேயான உலக செஸ் போட்டியில் பங்குபெற காரைக்குடி புதுவயலை சேர்ந்த மாணவன் பிரணவேஷ் தேர்வு செய்யப்பட்டுள்ளார். இவர், நாளை மறுநாள்முதல் 31-ஆம் தேதிவரை பிரேஸில் நாட்டில் நடைபெறும் உலக செஸ் போட்டியில் பங்கேற்பார்.



கருத்தரங்கம்

திருச்சி உருமு தனலெஷ்மி கல்லூரியில் தற்போதைய அறிவியல் பொருட்களும் அதன் பயன்களும் என்ற பெயரில் உலகளாவிய பன்னாட்டு கருத்தரங்கம் இன்று நடைபெற்றது.

ஹாங்காங் சிட்டி பல்கலைக்கழக இணை பேராசிரியர் டாக்டர் ஏ.எல். ராய் வெள்ளைச்சாமி, போர்ச்சுகல் கொயம்ப்ரா பல்கலைக்கழக பேராசிரியர் டாக்டர் பாலு, மஸ்கட் உயர் தொழில்நுட்பத்துறை கல்லூரியை சேர்ந்த பேராசிரியர் தனலெஷ்மி, உருமு தனலெஷ்மி கல்லூரி முதல்வர் டாக்டர் பொன் சக்திவேல் உள்ளிட்டோர் இதில் கலந்துகொண்டுள்ளனர்.



கிராம சபை - தஞ்சை

தஞ்சை மாவட்டத்தில் விலையில்லா கறவை பசுக்கள், வெள்ளாடுகள் மற்றும் செம்மறி ஆடுகள் வழங்கும் திட்டத்தில் பயனாளிகளிடமிருந்து பெறப்பட்ட விண்ணப்பங்களை இறுதிசெய்வதற்கு கிராம சபையில் வைத்து ஒப்புதல் வழங்க சிறப்பு கிராம சபைக் கூட்டங்கள் நடைபெற உள்ளது.

வரும் 23, 24 தேதிகளில் அம்மாப்பேட்டை, ஆலங்குடி, அன்னப்பன்பேட்டை உள்ளிட்ட ஊராட்சிகளில் நடைபெறும் இந்த சிறப்பு கிராமசபைக் கூட்டங்களில் கிராம மக்கள் கலந்துகொண்டு பயன்பெறுமாறு மாவட்ட ஆட்சித்தலைவர் திரு. அண்ணாதுரை தெரிவித்துள்ளார்.



திருவள்ளூர்

திருவள்ளூர் மாவட்டத்தில் காய்ச்சல் தடுப்பு நடவடிக்கைகள் மேற்கொண்டு வருவதாக ஆட்சித்தலைவர் சுந்தரவள்ளி தெரிவித்துள்ளார்.

பூவிருந்தவல்லி ஊராட்சி ஒன்றியம் ஜெமீன்கொரட்டூர் ஊராட்சியில் தூய்மை பாரத இயக்கத்தின்கீழ் கட்டப்பட்ட தனிநபர் கழிவறைகளை பார்வையிட்டபின் பேசியஅவர், டெங்கு தடுப்பு பணிகளில் 280 பணியாளர்கள் ஈடுபடுத்தப்பட்டுள்ளதாக தெரிவித்தார்.



விபத்து

நாமக்கல் மாவட்டம் கெஜ்ஜல்நாயக்கன்பட்டியில் இன்று நிகழ்ந்த சாலை விபத்தில் இரண்டு பெண்கள் உயிரிழந்தனர்.

நாமக்கல்லிலிருந்து சேலம் நோக்கி வந்த லாரியின் டயர் வெடித்ததில், கட்டுப்பாட்டை இழந்த லாரி, சாலை ஓரம் நின்ற இரண்டு பெண்கள்மீது மோதியதில் இந்த விபத்து நேரிட்டது.



கோவில்

திருச்செந்தூர் அருள்மிகு சுப்ரமணிய சுவாமி திருக்கோவிலில், ஆவணித் திருவிழாவின் முக்கிய நிகழ்ச்சியான தேரோட்டம், இன்று காலை வெகுவிரைவாக நடைபெற்றது.

சுவாமி குமரவிடங்க பெருமான் வள்ளி தெய்வானையுடன் அலங்கரிக்கப்பட்ட தேரில் நான்கு ரத வீதிகளில் வலம் வந்த பின்னர் தேர் நிலையை அடைந்தது.

திருநெல்வேலி நெல்லையப்பர் கோவிலில் பிரசித்திபெற்ற ஆவணி மூல திருவிழா இன்று கொடியேற்றத்துடன் துவங்கியது.



பேட்மிண்டன்

உலக பேட்மிண்டன் சாம்பியன்ஷிப் போட்டி ஸ்காட்லாண்டு கிளாஸ்கோவில் இன்று தொடங்குகிறது.

நடப்பு சாம்பியன் ஸ்பெயினின் Carolina Marine, இந்தியாவின் சாய்ணா நேவால், பி.வி. சந்து, ஜப்பானின் Nozomi Okuhara உள்ளிட்டோர் பெண்கள் பிரிவில் போட்டியிடுகின்றனர்.

ஆடவர் ஒற்றையர் முதல் சுற்று ஆட்டங்களில் இந்தியாவின் ஸ்ரீகாந்த் - ரஷ்யாவின் Sergey-யையும்,

சாய் பிரணீத் - ஹாங்காங்கின் Weinan-ஐயும் எதிர்கொள்கின்றனர்.



கிரிக்கெட்

இந்தியா - இலங்கை அணிகளுக்கிடையேயான 2-வது ஒருநாள் சர்வதேச கிரிக்கெட் போட்டி, பலகலையில் வரும் வியாழக்கிழமை நடைபெறுகிறது.

5 போட்டிகள் கொண்ட இத்தொடரில், இந்தியா 1-0 என்ற கணக்கில் முன்னிலையில் உள்ளது.

Dambulla-வில் நேற்று நடைபெற்ற முதலாவது ஒருநாள் சர்வதேச கிரிக்கெட் போட்டியில் இந்தியா - இலங்கையை 9 விக்கெட் வித்தியாசத்தில் வென்றது.

அபாரமாக ஆடி சதம் அடித்த இந்தியாவின் ஷிக்கர் தவான், ஆட்டநாயகனாக தேர்ந்தெடுக்கப்பட்டார்.



பிரீமியர் லீக்

தமிழ்நாடு பிரீமியர் லீக் 20-20 கிரிக்கெட் சாம்பியன் பட்டத்தை சேப்பாக்குப்பர் கில்லீஸ் வென்றது. இறுதியாட்டத்தில் சேப்பாக்கு அணி - Tuti Patriots-ஐ 6 விக்கெட் வித்தியாசத்தில் வென்றது.



இத்துடன் இந்த செய்தியறிக்கை நிறைவடைந்தது.



அமீத்ஷா

பிஜேபி தேசிய தலைவர் திரு. அமீத்ஷாவின் தமிழக பயணம் ஒத்திவைக்கப்பட்டுள்ளதாக, பிஜேபி மாநில தலைவர் டாக்டர் தமிழ்சைசுவந்தராஜன் தெரிவித்துள்ளார்.

3 நாள் பயணமாக திரு. அமீத்ஷா நாளை சென்னை வரவிருந்ததாக அறிவித்திருந்தார்.

பிஜேபி ஆளும் முதலமைச்சர்களின்மாநாடு இன்றுமாலை நடைபெறவிருப்பதால், திரு. அமீத்ஷாவின் பயணம் ஒத்திவைக்கப்பட்டுள்ளதாக அறிவிக்கப்பட்டுள்ளது.